

Врз основа на член 73 став (1) од Законот за енергетика* („Службен весник на Република Северна Македонија“ бр.101/25 и 135/25), член 109 став (13) од Законот за општата управна постапка („Службен весник на Република Македонија“ бр. 124/15) и член 20 од Правилата за постапување по приговори и разрешување на спорови („Службен весник на Република Северна Македонија“ бр. 233/25), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 18 мај 2026 година донесе

РЕШЕНИЕ

за уважување на приговор

1. Приговорот на Цветан Соколески од Кичево УП2 09-181/26 од 7 април 2026 година против Решение за согласност за приклучување на електродистрибутивната мрежа на Електродистрибуција ДООЕЛ Скопје NCC_21_20251013_389 од 31.03.2025 година СЕ УВАЖУВА.
2. Решението за согласност за приклучување на електродистрибутивната мрежа на Електродистрибуција ДООЕЛ Скопје NCC_21_20251013_389 од 31.03.2025 година СЕ ПОНИШТУВА.
3. СЕ ЗАДОЛЖУВА Електродистрибуција ДООЕЛ Скопје да издаде Решение за согласност за приклучување во кое пресметката ќе биде изработена по капацитет за целата траса, согласно Мрежните правила за дистрибуција на електрична енергија.
4. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Цветан Соколески од Кичево до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-181/26 од 7 април 2026 година против Решение за согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. NCC_21_20251013_389 од 31.03.2025 година, против висината на трошокот за приклучок, 373.410,00 денари за 11kW моќност.

За истиот објект претходно беше издадено Решение за одбивање на барање на согласност за приклучување но по поднесен приговор и донесено Решение за уважување на приговорот УП2 бр. 09-1119/25 од 12.02.2026 година, е издадено сега приговараното Решение за согласност.

Според Електродистрибуција – за барателот е изготвено техничко решение за приклучок со подземен кабел. Во еден дел од трасата каде има можност да се појават други баратели, тој учествува по капацитет од трошоците. Трошоците за останатиот дел од трасата кој се однесува само на неговиот приклучок ги поднесува целосно тој, бидејќи во негова близина нема други потенцијални баратели.

Барателот бара приклучок за пумпа за наводнување, а на дадената парцела има изградено објект без одобрение за градење.

На седница на Комисијата за постапување по Приговори од 12 мај 2026 година се разгледуваше следната документација:

1. Приговор УП2 09-181/26 од 7 април 2026 година со прилог:
 - Приговараното Решение
 - Решение за уважување на приговор УП2 бр. 09-1119./25 од 12.02.2026 година

2. Одговор на приговор и дополнителни докази од ЕВН од 16 април 2026 година со прилог:

- Слика од барањето за согласност за приклучување
- GIS скица
- Извештај за оптоварување на трафостаница
- Извештај за пад на напон во мрежата
- Спецификации на трошоци и анекс-пресметка
- Имотен лист

Регулаторната комисија за енергетика при разгледувањето на Приговорот утврди дека истиот е основан.

Согласно член 162 став (2) од Законот за енергетика* („Службен весник на Република Северна Македонија“ бр.101/25 и 135/25) операторот на електродистрибутивниот систем е одговорен за одржување, надградување и проширување на електродистрибутивната мрежа како и за функционирање на електродистрибутивниот систем и е должен да обезбеди негово поврзување со електропреносниот систем.

Согласно член 164 став (1) точки 3), 4) и 5), операторот на електродистрибутивниот систем, во согласност со овој закон и прописите и правилата донесени врз основа на овој закон, е должен да го развива, надградува и одржува електродистрибутивниот систем со кој управува под економски оправдани услови со посебно внимание на безбедноста, доверливоста, ефикасноста и заштитата на животната средина, како и да обезбеди сигурна, безбедна и квалитетна дистрибуција и испорака на електрична енергија преку електродистрибутивниот систем со кој управува, на недискриминаторен и транспарентен начин и во согласност со пропишаниот квалитет. Исто така операторот на електродистрибутивниот систем е должен да ги приклучи производителите, складиштата и потрошувачите на електродистрибутивниот систем со кој управува во економско-технички оптимални точки, како и да овозможи пристап на трета страна за користење на електродистрибутивниот систем.

Имајќи го предвид горенаведеното, се утврди се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр. 09–181/26
18 мај 2026 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија

Ацо Ристов